



**ព្រះរាជក្រម**

**យើង**

នស/រកម/០៣២៥/០០២៥

**ព្រះករុណាព្រះបាទសម្តេចព្រះបរមនាថ នរោត្តម សីហមុនី**  
**សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ**  
**ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា**  
**ខេមរាស្រីពិរាស្ត្រ ព្រះចៅក្រុងកម្ពុជាធិបតី**

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៨២៣/១៩៨១ ចុះថ្ងៃទី២២ ខែសីហា ឆ្នាំ២០២៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០២២៤/២០៥ ចុះថ្ងៃទី២១ ខែកុម្ភៈ ឆ្នាំ២០២៤ ស្តីពីការតែងតាំងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៩២៤/១១៦៩ ចុះថ្ងៃទី២០ ខែកញ្ញា ឆ្នាំ២០២៤ ស្តីពីការកែសម្រួលនិងតែងតាំងសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១២៤/១៤៧៧ ចុះថ្ងៃទី២០ ខែវិច្ឆិកា ឆ្នាំ២០២៤ ស្តីពីការកែសម្រួលនិងតែងតាំងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ នស/រកម/០១៩៦/០៤ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងយុត្តិធម៌
- បានទ្រង់យល់សេចក្តីក្រាបបង្គំទូលថ្វាយរបស់សម្តេចមហាបវរធិបតី **ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា

**ប្រកាសឱ្យប្រើ**

ច្បាប់ស្តីពីការចាត់ចែងជាបណ្តោះអាសន្ននូវវត្ថុចាប់យក ដែលរដ្ឋសភាបានអនុម័តកាលពីថ្ងៃទី១៨ ខែកុម្ភៈ ឆ្នាំ២០២៥ នាសម័យប្រជុំរដ្ឋសភាលើកទី៣ នីតិកាលទី៧ ហើយដែលព្រឹទ្ធសភាបានពិនិត្យចប់សម្រេចលើទម្រង់និងគតិច្បាប់នេះទាំងស្រុងកាលពីថ្ងៃទី២៦ ខែកុម្ភៈ ឆ្នាំ២០២៥ នាសម័យប្រជុំព្រឹទ្ធសភាលើសាមញ្ញ នីតិកាលទី៥ ហើយដែលមានសេចក្តីទាំងស្រុងដូចតទៅ៖





**ច្បាប់  
ស្តីពី**

**ការចាត់ចែងជាបណ្តោះអាសន្ន  
នូវវត្ថុចាស់យក**





**ជំពូកទី ១  
បទប្បញ្ញត្តិទូទៅ**

**មាត្រា ១ .. គោលបំណង**

ច្បាប់នេះ កំណត់អំពីលក្ខខណ្ឌ សមត្ថកិច្ច និងនីតិវិធីក្នុងការចាត់ចែងជាបណ្តោះអាសន្ននូវវត្ថុចាប់យកនៅក្នុងរឿងក្តីព្រហ្មទណ្ឌ ក្នុងគោលបំណងរក្សាតម្លៃសេដ្ឋកិច្ចនៃវត្ថុចាប់យកទាំងនោះ ព្រមទាំងការពារផលប្រយោជន៍របស់ម្ចាស់នៃវត្ថុចាប់យក ឬរបស់បុគ្គលពាក់ព័ន្ធផ្សេងទៀត និងការពារផលប្រយោជន៍សាធារណៈ។

**មាត្រា ២ .. វិសាលភាព**

ច្បាប់នេះ មានវិសាលភាពអនុវត្តចំពោះវត្ថុទាំងអស់ដែលត្រូវបានចាប់យកនៅគ្រប់ដំណាក់កាលនៃនីតិវិធីនៅក្នុងរឿងក្តីព្រហ្មទណ្ឌ លើកលែងតែមានបទប្បញ្ញត្តិចែងផ្សេងពីនេះ។

**មាត្រា ៣ .. និយមន័យ**

- វាក្យសព្ទសំខាន់ៗដែលប្រើក្នុងច្បាប់នេះ ត្រូវបានកំណត់និយមន័យដូចតទៅ៖
- **ការចាត់ចែងជាបណ្តោះអាសន្ន** សំដៅដល់ការលក់ឡាយឡុងនូវវត្ថុចាប់យកដែលអាចជាកម្មវត្ថុនៃការចាត់ចែងជាបណ្តោះអាសន្ន ឬការចាត់ចែងក្នុងទម្រង់ណាមួយផ្សេងទៀតក្រៅពីការលក់ឡាយឡុង តាមការកំណត់ក្នុងច្បាប់នេះ នៅមុនពេលមានការសម្រេចនៅក្នុងសាលក្រម ឬសាលដីកាស្ថាពររបស់តុលាការ
- **ម្ចាស់ករណី** សំដៅដល់អង្គភាពនគរបាលយុត្តិធម៌ ឬមន្ត្រីនគរបាលយុត្តិធម៌ ដែលបានធ្វើប្រតិបត្តិការក្នុងការចាប់នូវវត្ថុចាប់យក
- **វត្ថុចាប់យក** សំដៅដល់វត្ថុតាងឬវត្ថុដទៃទៀតដែលត្រូវបានចាប់យក ឬឃាត់ទុក ឬបង្កកនៅគ្រប់ដំណាក់កាលនៃនីតិវិធីនៅក្នុងរឿងក្តីព្រហ្មទណ្ឌ
- **បុគ្គលពាក់ព័ន្ធ** សំដៅដល់បុគ្គលដែលមានផលប្រយោជន៍ពាក់ព័ន្ធនឹងវត្ថុចាប់យក ជាអាទិ៍ម្ចាស់វត្ថុ ឬបុគ្គលដែលពាក់ព័ន្ធនឹងដំណើរការរឿងក្តីព្រហ្មទណ្ឌ។

**ជំពូកទី ២**

**លក្ខខណ្ឌក្នុងការចាត់ចែងជាបណ្តោះអាសន្នវត្ថុចាប់យក**

**មាត្រា ៤ .. វត្ថុចាប់យកដែលអាចជាកម្មវត្ថុនៃការចាត់ចែងជាបណ្តោះអាសន្ន**

- វត្ថុចាប់យកដែលអាចជាកម្មវត្ថុនៃការចាត់ចែងជាបណ្តោះអាសន្ន មានដូចខាងក្រោម៖
- ១-វត្ថុដែលគុណភាពរបស់វាមិនអាចរក្សាទុកបានយូរឬដែលអាចខូចខាតភ្លាមៗ។
- ២-វត្ថុដែលការរក្សាទុករយៈពេលវែងធ្វើឱ្យបាត់បង់បរិមាណ ឬខូចគុណភាព។
- ៣-វត្ថុដែលការរក្សាទុករយៈពេលវែងបណ្តាលឱ្យចុះតម្លៃសេដ្ឋកិច្ចច្រើន។
- ៤-វត្ថុដែលត្រូវការសោហ៊ុយច្រើនដើម្បីរក្សាទុក។
- ៥-វត្ថុដែលគ្មានបុគ្គលណាមកទាមទារ ក្រោយរយៈពេល ១ (មួយ) ឆ្នាំ គិតពីថ្ងៃចាប់យក។
- ៦-វត្ថុដែលគ្មានបុគ្គលណាមកទទួលយក បន្ទាប់ពីមានសេចក្តីសម្រេចប្រគល់ជូនបុគ្គលនោះ ក្រោយរយៈពេល ៦ (ប្រាំមួយ) ខែ គិតពីថ្ងៃជូនដំណឹងជាសាធារណៈ។
- ៧-វត្ថុដែលត្រូវបានចាប់យក ប៉ុន្តែពុំមានសេចក្តីសម្រេចណាមួយរបស់តុលាការដែលចាត់ចែងលើវត្ថុនោះ។





វត្តចាប់យកដែលមានចែងខាងលើនេះ អាចជាវត្តតាងឬវត្តដទៃទៀតដែលត្រូវបានចាប់យកនៅ គ្រប់ដំណាក់កាលនៃនីតិវិធីនៅក្នុងរឿងក្តីព្រហ្មទណ្ឌ។

**មាត្រា ៥ .- លក្ខខណ្ឌនៃការចាត់ចែងជាបណ្តោះអាសន្ន**

ការចាត់ចែងជាបណ្តោះអាសន្ន អាចធ្វើបានចំពោះវត្តចាប់យកដែលបានបំពេញលក្ខខណ្ឌណាមួយ ដូចមានចែងក្នុងកថាខណ្ឌទី១ នៃមាត្រា៤ (វត្តចាប់យកដែលអាចជាកម្មវត្ថុនៃការចាត់ចែងជាបណ្តោះអាសន្ន) នៃច្បាប់នេះ។ ការប្រើប្រាស់វិធានការនៃការចាត់ចែងជាបណ្តោះអាសន្ននេះ អាចធ្វើទៅបានក្នុងលក្ខខណ្ឌ ដែលវិធានការនេះពុំបង្កជាឧបសគ្គដល់ការសម្តែងឱ្យឃើញការពិត នៅក្នុងដំណើរការរឿងក្តីព្រហ្មទណ្ឌ។ ការចាត់ចែងជាបណ្តោះអាសន្នវត្តចាប់យក ត្រូវធ្វើទៅលើវត្តដែលអាចជាកម្មវត្ថុនៃការរឹបអូស ឬត្រូវធ្វើឡើង ដើម្បីការពារផលប្រយោជន៍របស់ម្ចាស់វត្ត ឬរបស់បុគ្គលពាក់ព័ន្ធផ្សេងទៀត ឬដើម្បីការពារផលប្រយោជន៍ សាធារណៈ។

ការចាត់ចែងជាបណ្តោះអាសន្នមិនអាចធ្វើបានឡើយ ប្រសិនបើវត្តដែលចាប់យកនោះត្រូវប្រគល់ឱ្យ ម្ចាស់ដើមវិញ។ ការប្រគល់វត្តដែលចាប់យកឱ្យទៅម្ចាស់ដើមវិញ ត្រូវអនុវត្តស្របតាមក្រមនីតិវិធីព្រហ្មទណ្ឌ។ ប៉ុន្តែ ចំពោះវត្តចាប់យកដែលមានគ្រោះថ្នាក់ចំពោះមនុស្ស ទ្រព្យសម្បត្តិ ឬបរិស្ថាន ព្រមទាំងវត្តដែលមិនអាច កាន់កាប់បានដោយស្របច្បាប់ដោយបុគ្គលឯកជន ត្រូវរឹបអូសទុកជាសម្បត្តិរដ្ឋ ឬត្រូវបំផ្លាញចោល។ ការសម្រេចអំពីការបំផ្លាញចោលនូវវត្តទាំងនេះ ជាសមត្ថកិច្ចរបស់ព្រះរាជអាជ្ញា ចៅក្រមស៊ើបសួរ ឬ ចៅក្រមជំនុំជម្រះ អាស្រ័យទៅតាមដំណាក់កាលនីមួយៗនៃនីតិវិធីដូចមានចែងក្នុងក្រមនីតិវិធីព្រហ្មទណ្ឌ។

**ជំពូកទី ៣**

**សមត្ថកិច្ច និងនីតិវិធីក្នុងការចាត់ចែងជាបណ្តោះអាសន្ននូវវត្តចាប់យក**

**មាត្រា ៦ .- ការចាត់ចែងជាបណ្តោះអាសន្ននៅដំណាក់កាលអយ្យការ**

ព្រះរាជអាជ្ញា មានសមត្ថកិច្ចក្នុងការចាត់ចែងជាបណ្តោះអាសន្ន នៅក្នុងដំណាក់កាលស៊ើបអង្កេត ចំពោះវត្តចាប់យក ដូចមានចែងក្នុងចំណុចទី១ និងចំណុចទី២ នៃមាត្រា៤ (វត្តចាប់យកដែលអាចជាកម្មវត្ថុ នៃការចាត់ចែងជាបណ្តោះអាសន្ន) នៃច្បាប់នេះ។ ព្រះរាជអាជ្ញាក៏មានសមត្ថកិច្ចផងដែរ ក្នុងការចាត់ចែង ជាបណ្តោះអាសន្ននូវវត្តចាប់យកដែលមានចែងក្នុងចំណុចទី៦ និងចំណុចទី៧ នៃមាត្រា៤ (វត្តចាប់យក ដែលអាចជាកម្មវត្ថុនៃការចាត់ចែងជាបណ្តោះអាសន្ន) នៃច្បាប់នេះ ក្នុងករណីដែលមិនមានសេចក្តីសម្រេច ណាមួយដែលត្រូវបានធ្វើលើវត្តចាប់យក ទាំងក្នុងដំណាក់កាលស៊ើបសួរ ទាំងក្នុងដំណាក់កាលជំនុំជម្រះ។

ព្រះរាជអាជ្ញាសម្រេចចាត់ចែងជាបណ្តោះអាសន្ននូវវត្តចាប់យកដោយឯកឯង ឬតាមការស្នើសុំរបស់ អង្គការពន្ធនាគារយុត្តិធម៌ដែលជាម្ចាស់ករណី ឬបុគ្គលពាក់ព័ន្ធ តាមរយៈដីកាសម្រេច។ បុគ្គលពាក់ព័ន្ធមានសិទ្ធិ ប្តឹងតវ៉ាទៅអគ្គព្រះរាជអាជ្ញាអមសាលាឧទ្ធរណ៍ក្នុងរយៈពេល៥ (ប្រាំ) ថ្ងៃ គិតពីថ្ងៃជូនដំណឹងអំពីដីកាសម្រេច។

ប្រសិនបើមានការស្នើសុំឱ្យចាត់ចែងជាបណ្តោះអាសន្ននូវវត្តចាប់យក ព្រះរាជអាជ្ញាត្រូវសម្រេចក្នុង រយៈពេលយ៉ាងយូរ៥ (ប្រាំ) ថ្ងៃ គិតចាប់ពីថ្ងៃទទួលបានការស្នើសុំ។ ក្នុងករណីមិនមានសេចក្តីសម្រេចរបស់ ព្រះរាជអាជ្ញាក្នុងរយៈពេល៥ (ប្រាំ) ថ្ងៃ អ្នកស្នើសុំអាចធ្វើបណ្តឹងសុំ ទៅអគ្គព្រះរាជអាជ្ញាអមសាលាឧទ្ធរណ៍ ដែលនឹងសម្រេចជំនួសព្រះរាជអាជ្ញានៃសាលាដំបូង។

នៅក្នុងគ្រប់ករណីទាំងអស់ អគ្គព្រះរាជអាជ្ញាអមសាលាឧទ្ធរណ៍ត្រូវសម្រេចក្នុងរយៈពេល១៥ (ដប់ប្រាំ) ថ្ងៃ គិតពីថ្ងៃទទួលបានបណ្តឹងសុំឬបណ្តឹងតវ៉ា។ ការសម្រេចរបស់អគ្គព្រះរាជអាជ្ញាអមសាលា ឧទ្ធរណ៍ជាសេចក្តីសម្រេចបិទផ្លូវតវ៉ា។ បែបបទនៃការប្តឹងតវ៉ានេះ ត្រូវអនុវត្តស្របតាមបទប្បញ្ញត្តិនៃ ក្រមនីតិវិធីព្រហ្មទណ្ឌ។



Handwritten mark or signature.



ក្នុងករណីបន្ទាន់ដែលវត្តចាប់យកអាចខូចខាតភ្លាមៗដូចមានចែងក្នុងចំណុចទី១ នៃមាត្រា៤ (វត្តចាប់យកដែលអាចជាកម្មវត្ថុនៃការចាត់ចែងជាបណ្តោះអាសន្ន) នៃច្បាប់នេះ ព្រះរាជអាជ្ញាអាចអនុញ្ញាតឱ្យនគរបាលយុត្តិធម៌ ធ្វើការចាត់ចែងជាបណ្តោះអាសន្នបាននូវវត្តចាប់យកនោះ។ ព្រះរាជអាជ្ញាត្រូវផ្តល់ការណែនាំចាំបាច់នានាសម្រាប់ការអនុវត្តការចាត់ចែងជាបណ្តោះអាសន្ននេះ។ នគរបាលយុត្តិធម៌ត្រូវចុះនិទ្ទេសឱ្យបានច្បាស់លាស់នៅក្នុងកំណត់ហេតុអំពីការអនុញ្ញាតឱ្យចាត់ចែងជាបណ្តោះអាសន្នរបស់ព្រះរាជអាជ្ញា។

**មាត្រា៧ .. ការចាត់ចែងជាបណ្តោះអាសន្ននៅដំណាក់កាលស៊ើបសួរ**

ចៅក្រមស៊ើបសួរមានសមត្ថកិច្ចក្នុងការចាត់ចែងជាបណ្តោះអាសន្ននូវវត្តចាប់យកនៅក្នុងដំណាក់កាលស៊ើបសួរ។

ចៅក្រមស៊ើបសួរសម្រេចចាត់ចែងជាបណ្តោះអាសន្ននូវវត្តចាប់យកដោយឯកឯង ឬតាមការស្នើសុំរបស់ព្រះរាជអាជ្ញា ឬតាមការស្នើសុំរបស់បុគ្គលដែលមានផលប្រយោជន៍ពាក់ព័ន្ធនឹងវត្តចាប់យក។

ប្រសិនបើមានការស្នើសុំឱ្យចាត់ចែងជាបណ្តោះអាសន្ននូវវត្តចាប់យកដូចមានចែងក្នុងកថាខណ្ឌទី២ ខាងលើ ចៅក្រមស៊ើបសួរត្រូវសម្រេចក្នុងរយៈពេលយ៉ាងយូរ៥ (ប្រាំ) ថ្ងៃ គិតចាប់ពីថ្ងៃទទួលពាក្យស្នើសុំតាមដីកាសម្រេចដែលត្រូវជូនដំណឹងដល់អ្នកស្នើសុំ។ ប្រសិនបើចៅក្រមស៊ើបសួរមិនបានសម្រេចក្នុងរយៈពេល៥ (ប្រាំ) ថ្ងៃ អ្នកស្នើសុំអាចប្តឹងទៅសភាស៊ើបសួរនៃសាលាឧទ្ធរណ៍ ដែលនឹងសម្រេចជំនួសចៅក្រមស៊ើបសួរនោះ។ សភាស៊ើបសួរត្រូវសម្រេចក្នុងរយៈពេល១៥ (ដប់ប្រាំ) ថ្ងៃ គិតពីថ្ងៃទទួលបានបណ្តឹងឧទ្ធរណ៍។ ការសម្រេចរបស់សភាស៊ើបសួរនៃសាលាឧទ្ធរណ៍ជាសេចក្តីសម្រេចបិទផ្លូវតវ៉ា។ បែបបទនៃការប្តឹងឧទ្ធរណ៍នេះ ត្រូវអនុវត្តស្របតាមបទប្បញ្ញត្តិនៃក្រមនីតិវិធីព្រហ្មទណ្ឌ។

មុននឹងចៅក្រមស៊ើបសួរធ្វើការសម្រេចអំពីការចាត់ចែងជាបណ្តោះអាសន្ន ចៅក្រមស៊ើបសួរត្រូវទទួលបានយោបល់របស់ព្រះរាជអាជ្ញា លើកលែងតែក្នុងករណីដែលព្រះរាជអាជ្ញា ជាអ្នកស្នើសុំឱ្យចាត់ចែងជាបណ្តោះអាសន្ននូវវត្តចាប់យកនោះ។ ព្រះរាជអាជ្ញា ត្រូវបញ្ជូនយោបល់របស់ខ្លួនក្នុងរយៈពេលយ៉ាងយូរ៤៨ (សែសិបប្រាំបី) ម៉ោង បន្ទាប់ពីទទួលបានដីកាបញ្ជូនឱ្យឆ្លើយរបស់ចៅក្រមស៊ើបសួរ។

ព្រះរាជអាជ្ញា ឬបុគ្គលដែលមានផលប្រយោជន៍ពាក់ព័ន្ធ មានសិទ្ធិប្តឹងឧទ្ធរណ៍ទៅសភាស៊ើបសួរនៃសាលាឧទ្ធរណ៍ ក្នុងរយៈពេល៥ (ប្រាំ) ថ្ងៃ គិតពីថ្ងៃជូនដំណឹងអំពីដីកាសម្រេច។ បណ្តឹងឧទ្ធរណ៍នេះមានអានុភាពផ្អាកការអនុវត្តការចាត់ចែងជាបណ្តោះអាសន្ននូវវត្តចាប់យកនេះ។ សភាស៊ើបសួរនៃសាលាឧទ្ធរណ៍ត្រូវសម្រេចក្នុងរយៈពេល១៥ (ដប់ប្រាំ) ថ្ងៃ គិតពីថ្ងៃទទួលបានបណ្តឹងឧទ្ធរណ៍។ ការសម្រេចរបស់សភាស៊ើបសួរនៃសាលាឧទ្ធរណ៍ជាសេចក្តីសម្រេចបិទផ្លូវតវ៉ា។ បែបបទនៃការប្តឹងឧទ្ធរណ៍នេះ ត្រូវអនុវត្តស្របតាមបទប្បញ្ញត្តិនៃក្រមនីតិវិធីព្រហ្មទណ្ឌ។

**មាត្រា៨ .. ការចាត់ចែងជាបណ្តោះអាសន្ននៅដំណាក់កាលជំនុំជម្រះ**

ចៅក្រមជំនុំជម្រះ មានសមត្ថកិច្ចក្នុងការចាត់ចែងជាបណ្តោះអាសន្ននូវវត្តចាប់យក នៅក្នុងដំណាក់កាលជំនុំជម្រះ។ នៅពេលដែលវត្តចាប់យកត្រូវបានសម្រេចរឹបអូសជាទ្រព្យសម្បត្តិរបស់រដ្ឋ ចៅក្រមជំនុំជម្រះអាចសម្រេចចាត់ចែងជាបណ្តោះអាសន្ននូវវត្តនេះ។ ការសម្រេចនេះត្រូវធ្វើជាមួយគ្នានៅក្នុងសាលក្រមដែលសម្រេចលើអង្គសេចក្តី។

ក្នុងករណីចាំបាច់ តាមការស្នើសុំរបស់ព្រះរាជអាជ្ញាឬតាមការស្នើសុំរបស់បុគ្គលដែលមានផលប្រយោជន៍ពាក់ព័ន្ធនឹងវត្តចាប់យក ចៅក្រមជំនុំជម្រះអាចសម្រេចចាត់ចែងជាបណ្តោះអាសន្ននូវវត្តចាប់យកមុនការ





សម្រេចលើអង្គសេចក្តីបានតាមសាលក្រម។ ព្រះរាជអាជ្ញា ឬបុគ្គលដែលមានផលប្រយោជន៍ពាក់ព័ន្ធមានសិទ្ធិ ប្តឹងឧទ្ធរណ៍ ក្នុងរយៈពេល៥ (ប្រាំ) ថ្ងៃ គិតពីថ្ងៃជូនដំណឹងអំពីសាលក្រម។ សាលាឧទ្ធរណ៍ត្រូវសម្រេចក្នុង រយៈពេល១៥ (ដប់ប្រាំ) ថ្ងៃ គិតពីថ្ងៃទទួលបានបណ្តឹងឧទ្ធរណ៍។ ការសម្រេចរបស់សាលាឧទ្ធរណ៍ជាសេចក្តី សម្រេចបិទផ្លូវតវ៉ា។ បែបបទនៃការប្តឹងឧទ្ធរណ៍នេះ ត្រូវអនុវត្តស្របតាមបទប្បញ្ញត្តិនៃក្រមនីតិវិធីព្រហ្មទណ្ឌ។

ជាបដិប្បញ្ញត្តិទៅនឹងបទប្បញ្ញត្តិស្តីពីអានុភាពនៃបណ្តឹងឧទ្ធរណ៍លើការអនុវត្តសាលក្រម នៃ ក្រមនីតិវិធីព្រហ្មទណ្ឌ រយៈពេលសម្រាប់ប្តឹងឧទ្ធរណ៍ និងការប្តឹងឧទ្ធរណ៍ ចំពោះការសម្រេចចាត់ចែងជា បណ្តោះអាសន្ននូវវត្ថុចាប់យក មិនមែនជាឧបសគ្គដល់ការអនុវត្តលើការចាត់ចែងជាបណ្តោះអាសន្ននូវវត្ថុ ចាប់យកឡើយ។

**មាត្រា ៩៩ .. ការជូនដំណឹង**

ការជូនដំណឹងទៅបុគ្គលពាក់ព័ន្ធអំពីការសម្រេចចាត់ចែងជាបណ្តោះអាសន្ននូវវត្ថុចាប់យក ត្រូវ ផ្សព្វផ្សាយជាសាធារណៈតាមសារព័ត៌មាន និងត្រូវបិទផ្សាយនៅបញ្ហាបិទផ្សាយព័ត៌មានរបស់សាលាដំបូង និងត្រូវផ្សព្វផ្សាយនៅក្នុងគេហទំព័ររបស់សាលាដំបូង។ ការផ្សព្វផ្សាយព័ត៌មាននេះ ត្រូវជូនដំណឹងមក ក្រសួងយុត្តិធម៌ ដើម្បីផ្សព្វផ្សាយបន្ត។ ទន្ទឹមនឹងការជូនដំណឹងដូចមានចែងក្នុងវាក្យខណ្ឌទី១ ខាងលើ ការជូនដំណឹងត្រូវធ្វើដោយផ្ទាល់បន្ថែមទៅបុគ្គលពាក់ព័ន្ធ ដោយអនុវត្តស្របតាមបទប្បញ្ញត្តិនៃក្រមនីតិវិធី ព្រហ្មទណ្ឌ ក្នុងករណីដែលអត្តសញ្ញាណរបស់បុគ្គលពាក់ព័ន្ធត្រូវបានគេស្គាល់។

ក្នុងករណីចាំបាច់ ក្រសួងយុត្តិធម៌អាចចេញសេចក្តីណែនាំបន្ថែមអំពីវិធីផ្សព្វផ្សាយជាសាធារណៈ។

**មាត្រា ១០០ .. អ្នកជំនាញក្នុងការវាយតម្លៃអំពីវត្ថុចាប់យក**

ក្នុងករណីចាំបាច់ ព្រះរាជអាជ្ញា ចៅក្រមស៊ើបសួរ ឬចៅក្រមជំនុំជម្រះដែលមានសមត្ថកិច្ច អាចស្នើសុំឱ្យ អ្នកជំនាញឬស្ថាប័នជំនាញណាមួយ ដើម្បីធ្វើការវាយតម្លៃអំពីវត្ថុចាប់យកបាន មុននឹងធ្វើការសម្រេចអំពី ការចាត់ចែងជាបណ្តោះអាសន្ននូវវត្ថុចាប់យក។

ក្រសួងយុត្តិធម៌អាចចេញសេចក្តីណែនាំអំពីលក្ខខណ្ឌនិងបែបបទនៃការជ្រើសរើសអ្នកជំនាញឬ ស្ថាប័នជំនាញ។

**មាត្រា ១១១ .. ទម្រង់ បែបបទ និងនីតិវិធីនៃការចាត់ចែងជាបណ្តោះអាសន្ន**

ការចាត់ចែងជាបណ្តោះអាសន្ននូវវត្ថុចាប់យកនេះ ត្រូវធ្វើក្នុងទម្រង់ជាការលក់ឡាយឡង។ បែបបទ និងនីតិវិធីនៃការលក់ឡាយឡងនេះ ត្រូវកំណត់ដោយប្រកាសរបស់រដ្ឋមន្ត្រីក្រសួងយុត្តិធម៌។ ក្នុងករណី ចាំបាច់ ការចាត់ចែងជាបណ្តោះអាសន្ន អាចធ្វើក្នុងទម្រង់ផ្សេងក្រៅពីការលក់ឡាយឡង។ ក្នុងករណីនេះ រដ្ឋមន្ត្រីក្រសួងយុត្តិធម៌ ត្រូវចេញប្រកាសដើម្បីកំណត់អំពីបែបបទនិងនីតិវិធីក្នុងការអនុវត្ត។

ក្នុងការសម្រេចចាត់ចែងជាបណ្តោះអាសន្ននូវវត្ថុចាប់យកនេះ ព្រះរាជអាជ្ញា ចៅក្រមស៊ើបសួរ ឬ ចៅក្រមជំនុំជម្រះដែលមានសមត្ថកិច្ច អាចសម្រេចប្រគល់វត្ថុនេះទៅឱ្យអ្នកស្នើសុំ ក្នុងករណីដែលម្ចាស់វត្ថុ ឬអ្នកកាន់កាប់វត្ថុ ឬគំណាងស្របច្បាប់ បានស្នើសុំដាក់ប្រាក់តម្កល់ជំនួសឱ្យការចាត់ចែងជាបណ្តោះអាសន្ន នូវវត្ថុចាប់យកនេះដោយការលក់តាមតម្លៃទីផ្សារជាក់ស្តែង។

ការអនុវត្តលើការចាត់ចែងជាបណ្តោះអាសន្ននូវវត្ថុចាប់យក តាមដីកាសម្រេចរបស់ព្រះរាជអាជ្ញា ឬ ចៅក្រមស៊ើបសួរ ឬតាមសាលក្រម ឬសាលដីការបស់តុលាការ ជាសមត្ថកិច្ចរបស់គណៈកម្មការអនុវត្ត ការចាត់ចែងជាបណ្តោះអាសន្ន ដែលត្រូវបង្កើតឡើងនៅតាមសាលាដំបូងនីមួយៗដោយរដ្ឋមន្ត្រីក្រសួង យុត្តិធម៌។





**មាត្រា ១២ .. សមត្ថកិច្ចដោះស្រាយការលំបាក**

រាល់ការលំបាកទាំងឡាយដែលពាក់ព័ន្ធនឹងការចាត់ចែងជាបណ្តោះអាសន្ននូវវត្ថុចាប់យក ត្រូវលើកជូនប្រធានសាលាដំបូងដែលមានសមត្ថកិច្ចដែនដីដោះស្រាយ។

**មាត្រា ១៣ .. ការចាត់ចែងប្រាក់តម្កល់**

ប្រាក់ដែលបានមកពីការលក់វត្ថុចាប់យកនិងប្រាក់ដែលត្រូវបានដាក់តម្កល់នៅក្នុងនីតិវិធីនៃការចាត់ចែងជាបណ្តោះអាសន្ន ត្រូវតម្កល់ទុកនៅក្នុងគណនីធនាគារណាមួយ ដែលកំណត់ដោយរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ការចាត់ចែងប្រាក់តម្កល់ទុកនេះ ត្រូវអនុវត្តស្របតាមច្បាប់ សេចក្តីសម្រេចរបស់តុលាការ និងបទប្បញ្ញត្តិជាធរមានផ្សេងទៀត។

**ជំពូកទី ៤  
អវសានប្បញ្ញត្តិ**

**មាត្រា ១៤ .. និរាករណ៍**

បទប្បញ្ញត្តិទាំងឡាយណាដែលផ្ទុយនឹងច្បាប់នេះ ត្រូវទុកជានិរាករណ៍។

**មាត្រា ១៥ .. ការប្រកាសឱ្យប្រើ**

ច្បាប់នេះត្រូវបានប្រកាសជាការប្រញាប់។

ថ្ងៃ ៤ ខែ ៣ ១៩៩៩ ខែ ១១ ឆ្នាំរោង ឆស័ក ព.ស.២៥៦៨  
ធ្វើនៅព្រះបរមរាជវាំង ថ្ងៃទី ០១ ខែ ៥៧ ឆ្នាំ២០២៥



*ស៊ីហមុនី*  
**នរោត្តម សីហមុនី**

បានយកសេចក្តីក្រាបបង្គំទូលថ្វាយព្រះមហាក្សត្រ  
សូមឡាយព្រះហស្តលេខា  
**នាយករដ្ឋមន្ត្រី**

**សម្តេចមហាបវរធិបតី ហ៊ុន ម៉ាណែត**

បានយកសេចក្តីគោរពជម្រាបជូន  
សម្តេចមហាបវរធិបតីនាយករដ្ឋមន្ត្រី  
**ឧបនាយករដ្ឋមន្ត្រី រដ្ឋមន្ត្រីក្រសួងយុត្តិធម៌**

*កើត វិទ្ធី*  
**កើត វិទ្ធី**